

కన్నీటి కత్తి

పల్లెనించి వచ్చిన మట్టిరోడ్డు తారోడ్డులో కలిసేచోట ఒక మనిషి పొద్దు పొడుపునకు ఎదురుగా నిల్చుని ఉన్నాడు. దక్షిణం వైపునించి వచ్చే నల్లటి తారోడ్డు మీదుగా మాటిమాటికి చూపుల్ని పరువెత్తిస్తున్నాడు.

మొన్న వానకు రోడ్డు పక్క గుంటల్లో ఎర్రనీళ్లు చేరివున్నాయి. ఈ రోజుకూడా వాన వచ్చేట్టుంది. రాత్రెప్పుడో కూడుకొన్న మేఘాలు పొద్దు పొడిచినా ఆకాశాన్ని విడిచి పెట్టలేదు. సూరీడుకు నేల మొగం చూపెట్టలేదు.

మెలిదిరిగిన మీసాల్ని ఒక్కసారి కుడిచేత సవరించుకొన్నాడు అతను. ఎడమ చేతికి వేలాడే సంచిని కిందపెట్టకుండానే జారిపోతోన్న అడ్డపంచెను పైకెగగట్టు కొన్నాడు. పెద్దగా శబ్దించుకొంటూ వస్తోన్న బస్సుకు అడ్డంగా చేయుంచాడు.

గుంటల్లోని నీళ్లను చక్రాల్లో చిమ్ముతూ రోడ్డు వారగా వచ్చి ఆగింది బస్సు.

డోరు తెరవగానే హుషారుగా లోపలికెక్కాడు అతను. బస్సు కదిలింది.

లోపల పదిహేనుమందికంటే ఎక్కువ ప్రయాణీకులు లేరు. సీటుకొకరు విశ్రాంతిగా కూచుని వున్నారు.

తనకు అనువుగా వున్న సీటుకోసం చూపుల్లో వెదికాడు.

కండక్టరుకు వెనక నాలుగోసీటు అతన్ని ఆకర్షించింది. టికెట్ అడుగుతోన్నా విన్పించుకోకుండా మీసాల్ని మెలేసుకొంటూ అటువైపు నడిచాడు.

కిటికీ వారగా కూచుని బైటి ప్రపంచాన్ని ఆసక్తిగా గమనిస్తోంది ఆ సీట్లోని పాప. వయస్సు ఐదారేళ్లుంటుంది. ఎర్రగా ముద్దుగా వుంది. రేగిన రింగుల వెంట్రుకలు గాలికి అల్లాడుతోంటే వొదిగివున్న మందారపూవులా ఉంది.

తనపక్కన మనిషికూచొన్న స్పర్శ తెలీడంతో తలతిప్పి అతనికేసి చూసింది ఆమె.

మెలిదిరిన నల్లని మీసాల్లో, మెరిసే ఎర్రచారల కనుగుడ్లతో, ఆముదమంటిన గుబురు తలతో, కాళ్ల సందున ఇరికించుకొంటోన్న చేసంచితో విలక్షణంగా ఉన్న అతనికేసి కళ్లు విశాలంగా విచ్చుకొని ఎగాదిగా అమాయికంగా చూస్తూ కిటికీ వారగా సర్దుకొంది.

సంచిని కాళ్లసందున భద్రంగా దాచుకొని, టికెట్ కోసం వచ్చిన కండక్టరుకు డబ్బుందించాడు అతను.

టికెట్ను పంచ్ జేసి అతనికిస్తూ పాపకేసి ఓ చిరునవ్వు విసరి వెళ్లాడు కండక్టర్. పాపకేసి ఒకసారి ఓరగా చూశాడు అతను.

ఉదయపు చల్లదనాన్ని దారుణంగా శ్వాసిస్తూ బస్సు వేగంగా వెళ్తోంది.
కొంతసేపటికి పాప మళ్లీ తన చూపుల్ని కిటికీలోంచి బయటకు పారేసుకొంది.
అతను సీటుకు వెనక్కి జారగిలబడి ముందుకు చూస్తున్నాడు.

డ్రైవర్ పక్క అద్దాల్లోంచి - వేగంగా తమ కిందకు జారిపోయే తారోడ్డుకేసి
కళ్లార్పకుండా చూస్తున్నాడు.

బయటి దృశ్యాలొచ్చి అతని చూపుల్లోకి జొరవడటం ఏమోగానీ, మనస్సులోంచి ఏవో
ఆలోచనలు మాత్రం చూపుల్లోకి పొంగివచ్చి రెప్పల్ని వాలనీకుండా చేస్తున్నట్టున్నాయి.

“హేయ్ ... భలే...భలే....” ఏదో దృశ్యాన్ని చూసి చప్పట్లు కొడుతూ కేకలేసింది
పాప.

ఆమె మోచేతులు అతన్ని మెత్తగా పొడుచుకొన్నాయి.

అతని చూపుల ఏకాగ్రతకు ఆటంకం కలిగింది. తల తిప్పి పాపకేసి తీక్షణంగా
చూశాడు.

అతన్ని గమనించలేదు ఆమె.

తనలోకంలో తానుంది.

బయటి ప్రపంచం కిటికీలోంచి వచ్చి ఆమె కళ్లలో కదలుతున్నంతసేపూ తనకీ
మోచేతిపోట్లు తప్పవు.

మెల్లిగా కదలి ఆమె తలను వెనక్కి లాగుతూ కిటికీకున్న గాజు తలుపుల్ని మూసి
అసహనంగా సర్దుకూర్చున్నాడు అతను.

పాప ఆశ్చర్యపోయింది.

అతనికేసి ఎగాదిగా చూసి ముడుచుకూచుంది.

ఏదో అడ్డరోడ్డు వద్ద బస్సు ఆగింది.

డోర్ వద్ద కలకలం రేగింది.

దిగవలసిన ముసలాయన దిగకముందే బిలబిలమంటూ ఆడాళ్లు ఎక్కారు. వాళ్ల
మధ్య పురిటి నొప్పుల్లో బాధపడే గర్భిణీస్త్రీని నెమ్మదిగా ఒక పెద్ద సీటుమీద పరుండబెట్టారు.

బస్సులో వాళ్లంతా సానుభూతిగా అటుకేసి చూస్తున్నారు - పాప, అతనూ తప్ప.
బస్సు కదిలింది.

కుదుపులకు గర్భిణీస్త్రీకి నొప్పులు అధికమైనాయి.

అమ్మలక్కలు ఆరాటపడుతున్నారు. ముందు సీట్లోని ముసలాయన పెద్ద గొంతుతో
వేదాంతం ఎత్తుకొన్నాడు.

“బెన్నే పోనీ నాయినా! నీకు పున్నెముంటది” ఒక ముసలామె డ్రైవర్ను
వేడుకొంటోంది.

నొప్పుల్ని భరించలేక ‘కెవ్వు’ మంటూ గర్భిణీస్త్రీ వేసిన కేక ఆడాళ్ల మధ్యనుంచి
బస్సంతా కమ్ముకొంది.

ఉలిక్కిపడి నిటారుగా కూచుంది పాప.

లేచి సీటు పైన్నించి చూసేందుకు ప్రయత్నించి సాధ్యంకాక బయటకు రాబోయింది.

తనకు అడ్డుగా వున్న మోకాళ్లను ఎట్లా దాటుకు రావాలో అర్థంకాక అతని కాళ్ల
మీదుగా చూసింది.

అతను కూడా చూపుల్ని పైకెత్తి ఆమె కళ్లలోకి ఎర్రగా చూశాడు.

మెలిదిరిగి పైకి లేచిన కోరమీసాలకంటే భయం గొలుపుతూ ఉన్న చూపులవాడికి తట్టుకోలేక తలదించుకొంది ఆమె.

అతని కాళ్ల సందున భద్రంగా వొదిగిఉన్న సంచిలోంచి పిడి బైటకు కనబడుతూ ఏదో ఆయుధం ఆమె చూపుల్ని ఆకర్షించింది.

“లేసినవెందుకూ? కూకో...” గద్దించినట్లుగా అన్నాడు అతను.

అతని కంఠంలోని వేడి ఆమెను వెంటనే సీట్లో కుదేసింది. అయితే - రెండు క్షణాలు మాత్రం అతని కళ్లలోకి లోతుగా చూడకుండా వుండలేకపోయింది.

ఆమె పట్ల అతనికి అసహనంగా ఉంది.

తను ఏరికోరి ఆ పిల్లపక్కగా కూచున్నాడు.

పెద్దవాళ్ల పక్కనయితే తన దగ్గరున్న వస్తువుల్ని గురించి జాగ్రత్త తీసుకోవాలి. అవి తన్ను గురించి చెప్పబోయే సమాచారం పట్ల మెలకువగా వుండాలి.

ఇక్కడయితే ఆ అవస్థ ఉండదనుకొన్నాడు గాని - తేపతేపకూ ఆ పిల్ల తన ఏకాగ్రతను భంగపరచటం సహించలేకున్నాడు.

అలాగే ఆలోచనల్లోకి జారిపోయాడు.

చేయబోయే పనిపట్ల ఏవేవో పథకాల్ని రచించుకొంటూ ఉన్నాడు.

కొంతసేపటికి పాపనుంచి ఏదో శబ్దం వినిపించి ఆలోచనలు తెగి అటుకేసి చూశాడు.

వెక్కి వెక్కి ఏడుస్తోంది ఆమె.

మధ్య మధ్య “అమ్మా... అమ్మా!” అంటూ పలవరిస్తోంది.

నొసలు ముడిచి ఆమెకేసి రవ్వంత వింతగా చూశాడు. “పక్కసీట్లోకి పోతావా?”

అడిగాడు.

ఆమె సమాధానం ఇవ్వలేదు.

“బస్సులో మీవాలెవ్వరూ లేరా?”

అతనివైపు ఓసారి చూసి తల అడ్డంగా తిప్పింది.

అతనికి ఆశ్చర్యమేసింది. ఏడుపెందుకో అర్థం కాలేదు.

బహుశా తను కిటికి మూసినందుకు కాబోలు.

చేతులు చాచి, కిటికీ తెరచి “ఏడవద్దు” అంటూ పాప వీపు తట్టాడు.

ఆమె ఏడుపు మాని కిటికీలోంచి బైటకు చూడసాగింది.

అదేదో కొత్తగా అనిపించింది అతనికి. సాధారణంగా పిల్లలు భయపడితే ఏడవాలి. ఏదైనా వస్తువు కోసం ఏడవాలి. తమ గారాబం సాగనందుకు ఏడవాలి. ఇదేమిటి? బైట్నీంచి వచ్చే గాలికోసం, కన్పించే చెట్టుచేమల కోసం ఏడవటం.

పాపమీది ఆలోచనల వెంట కొంతదూరం పయనించి అనుకోకుండానే తను చేయబోయే పనిని గురించిన వ్యూహాల పైకి దృష్టి మరల్చాడు అతను.

పని చిన్నది.

అందుకోసం కుదుర్చుకొన్న ఒప్పందం కూడా ఏమంత ఎక్కువ కాదు.

పనయిపోయిన తక్షణం టౌను పొలిమేరలు దాటుకొనేందుకు జీపు అరేంజ్ చేస్తానన్నాడు.

కనీసం మోటారు బైకు ఐనా చెయ్యగలిగితే చాలు.
 చాలాసేపు అతను ఆ ఆలోచనల్లోనే గడుపుతూ వుండిపోయాడు.
 పల్లెపల్లెకాడ బస్సు ఆగుతోంది.
 బస్సులోని గర్భిణీస్త్రీ మూలుగుళ్లు క్రమంగా అరుపుల్లోకి మారాయి.
 వేదాంతం మాట్లాడుతోన్న ముసలాయన గొంతు కాస్తా బ్రహ్మాంగారి తత్వాలను
 ఆలపించసాగింది.

ఇవేమీ అతని ఆలోచనల్ని భంగపరచలేదు. సీటుకు జారగిలబడి కళ్లు మూసుకొని
 అదే ధ్యానంలో వున్నాడు.

కాలి పిక్కమీద ఏదో తట్టినట్లుగా అన్పించి ఒక్కక్షణం ఆలోచనల్ని ఆపాడుగాని
 కళ్లు తెరవలేదు అతను.

కొంతసేపయిం తర్వాత మళ్ళీ అదే స్వర్ణం.

సీటుకు చేరగిలబడి కాళ్లు తటాయిస్తోంది పాప. అరమోడ్లు కనులతో ఏదో
 పాడుకొంటోంది.

అసహనం ఉవ్వెత్తున లేచింది అతనిలో. వేలెడులేని ఆ పిల్ల తన్ను మాటిమాటికి
 కలతపెట్టడం నచ్చలేదు. ఓసారి మీసం సవరించుకొని చేత్తో ఆమె కాళ్లను తట్టాడు.

కళ్లు తెరిచి చూసింది ఆమె.

తన్నెందుకు తట్టి లేపాడో అర్థమైంది.

సర్దుకూచుంటూ అతని కళ్లలోకి చూసింది.

అదే అవకాశంగా గుడ్లెర్రజేశాడు అతను. తన చూపుల్లో ఆమెను కాలేచేందుకు
 సిద్ధమవుతోన్నట్లుగా చూశాడు. నమలక తింటనన్నట్లుగా పళ్లు నూరాడు.

అతని అభినయానికి ఆ పిల్లకాదు ఎవరయినా భయపడాలి. వాస్తవానికి - ఆమె
 తన చూపుల్ని వొంచుకోవాలి. మరీ జడుసుకొనేదయితే కాళ్లు తడుపుకోవాలి.

అలాంటివేమీ చేయలేదు ఆమె.

అతని మీసాలకేసి తదేకంగా చూడసాగింది.

కనీసం ఆమె చూపుల్ని కూడా కిందకు దించలేనందుకు పట్టుదల పెరిగింది అతనిలో.
 చూపుల్ని మరీ వాడిగా మల్చి, రెప్పలార్చకుండా ఆమెకేసీ ఎర్రని మంటల్లా
 గుప్పించసాగాడు. అబ్బిళ్లు కొరికి గుడ్లురుమాడు.

అతని మీసాలకేసి చూస్తోన్నదల్లా ఆ పాప వేలెత్తి “నీ మీసాలకు దారముంది”
 అంది తేలిగ్గా.

అంతవరకు బిగబట్టి ఉన్న అతని వూపిరి అంతా ఒక్కసారిగా గుండెల్లోంచి
 బైటికొచ్చింది తుస్సుమంటూ. వాడిచూపుల, కోరమీసాల స్పృహ జారిపోయింది. గండిపడ్డ
 చెరువులా అతని ప్రయత్నమంతా నీరుగారిపోయింది. గుండెల్లోకి చలి గాలి ప్రవేశించినట్లు
 ఉక్కిరిబిక్కిరి అయి పెదాలు సర్దుకొన్నాయి. చేయి అప్రయత్నంగా మీసాల్ని తడివింది.

చొక్కాకు చెందిన చిన్న దారపు తునక మీసాల్లో చిక్కుకొని ఉంది.

తన చూపుల్లోని వాడిపట్ల సిగ్గేసింది అతనికి.

పెదాలమీద చిరుదరహాసం క్షణకాలం కదలి మాయమైంది.

పాపకేసి పరిశీలనగా చూశాడు.

మొహం పీక్కుపోయి, పెదాలు వాడిపోయి నీరసంగా కన్పిస్తోన్నా ఆ కళ్లలో ఏదో ఉత్సాహం.

‘హుషారైన పిల్ల’ అనుకొన్నాడు.

“ఏవూరికి బోవాల?” అడిగాడు.

“పోరుమాల్ల” అని చెప్పింది.

“పోరుమాల్లకా?” ఆశ్చర్యంగా చూశాడు. “మైదుకూరు దాటి పోవాల తెలుసా?”

తెలుసునన్నట్లుగా తలూపింది.

“సుట్టాలుండారా?”

ఆ ప్రశ్నకు సమాధానం ఇవ్వలేదు ఆమె. చూపుల్ని కిటికీలోంచి బయటకు చొప్పించింది.

తనతో చనువుగా మాట్లాడలేకపోతోంది ఆమె. ఇప్పటిదాకా ప్రదర్శించబడ్డ తన మొరటుదనానికి సరైన ప్రతిస్పందన కాబోలు.

అతనికెందుకో ఆ పాప ముచ్చటగా కన్పించింది.

“పోరుమాల్లకేనా? పక్క పల్లెలకా పాపా?” సౌమ్యంగా అడిగాడు.

అతని మొహంలోకి ఓసారి చూసింది ఆమె. తర్వాత చెప్పింది. “పోరుమాల్లపోతే తెలుసుంది - యాడికిబోయ్యేది” అంది.

“అంటే?” అర్థంకాలేదు అతనికి.

“పోరుమాల్లలో వుందో? పక్కూర్లకు పోయ్యిందో? ఎతుకులాడాల.” ముఖమీద విచారపు మబ్బులు కమ్మాయి,

“ఎవరు?”

“మాయమ్మ.”

“ఏం పాపా?”

“మాయమ్మకు గుబులు....”

ఆ సన్నివేశాన్ని జీర్ణించుకోలేకపోయాడు అతను.

“ఒక్కదానివే వస్తాండవా?”

“ఆ....” కళ్లార్చుతూ చెప్పింది.

ఆమె పట్ల అతని కర్మశత్యమంతా కరిగిపోయింది.

“ఏవూరు పాపా మీది?” అర్థంగా అడిగాడు.

“కొండమోటుపల్లె” చెప్పింది.

ఆవూరి పేరు వినగానే అతని నోటిలోంచి మరో ప్రశ్న వెలువడలేదు. మనస్సునిండా ఆలోచనలు కమ్ముకొన్నాయి.

ఆ వూరు తనకు తెలుసు.

వృత్తిరీత్యా ఒకసారి వెళ్లాడు.

వంద యిల్లదాకా వుంటాయి. రెండో మూడో మిద్దెలు, మిగతావన్నీ బోదకొట్టాలే. ఒకరిద్దరికి బోరుబావులు కూడా వున్నట్టు గుర్తు. దాదాపు ఊరంతా మెట్ట వ్యవసాయమే. వానోస్తే పండాలి. లేకుంటే ఎండాలి.

ఆ వూరి పరిసర ప్రాంతాల్లో రెండ్రోజులు తిరిగి తను, కుంట, సత్రము, కోడి పందేలు....

అతని ఆలోచనల్లో నిమిత్తం లేకుండా మరోరెండు స్టేజీలు దాటింది బస్సు.
సీట్లకు మించి ఎక్కారు జనం.

వేగంగా వెళ్తోన్నదల్లా కీచుమంటూ ఒక్క కుదుపుతో ఆగింది బస్సు. అజాగ్రత్తగా
ఉన్న చాలామంది ప్రయాణీకుల నుదుళ్లు ముందు సీటు కమ్మీకి కొట్టుకొన్నాయి.

సీటుమీద పడుకొని వున్న గర్భిణీస్త్రీ కిందకు జారబోయింది గాని అమ్మలక్కలు
జాగ్రత్తపడి ఆపారు. ఆ కుదుపుకు నెప్పి ఎక్కువటంతో 'ఓయమ్మా... ఓర్నాయనో...
ఓరిదేవుడో....' అంటూ అరవసాగింది.

ముందుకు దూకబోయిన పాపను లాఘవంగా పట్టుకొని ఆపాడు అతను. ఆ పనిలో-
వొతికెలబడిన సంచినీ ఆదరాబాదరా సర్దుకోబోయాడు.

ఆ దృశ్యాన్ని పాప గమనించింది.

అప్పుడే గర్భిణీస్త్రీకేకలు తారాస్థాయికి చేరుకొంటున్నాయి.

పాప నిక్కి చూడబోయి అతనికేసి చూసి ఆగింది.

అతనికి అర్థమైంది.

“సూసొస్తావా?” అడిగాడు.

తలూపి అతని పక్కనించి యిరుగ్గా దాటుకోబోతూ సంచినీద కాలేసి ఉలికి పాటుగా
వెనక్కి లాక్కొంటూ అదుపు తప్పి అతనిమీద పడింది. అతని నడముల మీద ఆనుకొన్న
ఆమె అరచేతులకు ఏదో వస్తువు గట్టిగా తగిలింది. ఆధారం కోసం పిడికిలి బిగించింది.
బొడ్డోంచి జారిన వస్తువు పిడికిట్లోకి వచ్చింది.

ఆ వస్తువేమిటో అర్థమై, ఒళ్లంతా జలదరించినట్లయి, పిడికిలి వదలింది ఆమె.

ముందుకెళ్లటం చాలించి తన సీట్లోకే ముడుచుకొంది.

రహస్యం బయటపడిన భావం క్షణకాలం అతని మొహంలో కదలాడింది.

కొన్ని క్షణాల తర్వాత తనకుతాను సర్ది చెప్పుకొన్నాడు - రహస్యం తెలిసింది
ముక్కుపచ్చలారని పసిపిల్లకని అర్థమై.

అయినా - తనకేసి వింతగా తడివే ఆమె చూపులకు శరీరమంతా ఎలాగో
అన్పించసాగింది.

అతనికేసి నమ్మకంలేని చూపుల్ని గుచ్చుతూ వుంది పాప. ఎగాదిగా వూరకే చూడటం
మొదలెట్టింది.

కొంతసేపయింతర్వాత గొంతు పెగల్చుకొని అడిగింది. “నువ్వు పొడస్సావా?” అంటూ
అమాయకంగా.

“నేనా...?” తడబడ్డాడు.

“నరుకుతావా?” అవే చూపులు.

“అబ్బే...లే...లేదు...”

“అయితే మరి...బొడ్డో బాకెందుకు? సంచినీలో యాటకొడేలి ఎందుకూ?”

“అవా?...అవీ...నీకెట్టా తెలుసు పాపా? అవి పొడిచేందుకని” అడిగాడు ఆశ్చర్యాన్ని
గుప్పిస్తూ.

“నాకు తెల్సు...”

“ఎట్టా?”

“చూసినా”

“పొడుస్తాంటేనా?”

“నరుకుతావుంటే కూడా...”

ఆశ్చర్యం అధికమైంది అతనికి.

“ఎప్పుడు?”

“పెద్ద పండగరోజు”

“యాడ?” ఉత్సుకత భరించలేక పోతున్నాడు.

“మా వూరిరెడ్డోరి సత్రం పక్కన సింతతోపులో... కోల్ల పందేలాకాడ....”

“ఎవర్ని?”

“మా నాయన్ను”

గొంతులో వూపిరి అలాగే నిల్చినట్లనిపించింది అతనికి. గొంతు పెగల్చుకొని అడిగాడు
“నిరుటి పెద్ద పండక్కేనా పాపా?” అని.

‘ఆ....’ చెప్పింది.

గాఢమైన చీకటి మేఘమేదో మెదడుమీదుగా సాగిపోయినట్లుగా అనుభూతి పొందాడు
అతను. ఏవో... మరెక్కడివో ఆలోచనలు జోరీగల్లా అతని మనస్సును కమ్ముకొన్నాయి.

“మాయమ్మకు గుబులుబట్టి వూర్లమ్మటి పొయ్యింది. పోరుమాల్ల పక్కన ఉండెన్నారు.
అందుకే పోతాండ” కిటికీలోంచి బయటకు చూస్తూ చెప్పింది.

“పోరుమాల్లలో మీ సుట్టాలుండారా?”

“ఊహా...లేరు?”

“మరి....బువ్వెట్టా?” గొంతు తడితడిగా మారింది.

ఆమె నుంచి మౌనమే సమాధానంగా వచ్చింది. కొంత సేపయింతర్వాత చేతుల్లో
కళ్లు తుడుచుకోవటం కూడా కన్పించింది.

“మీ అమ్మా నాయినోల్లకు నువ్వొక్కదానివేనా పాపా?”

“మాయన్న వున్నే”

“ఏం జేస్తాండు? సదువుతాండదా?”

“పది సాలిస్పిండు, మా నాయన్ను సంపినోన్ని సంపాలని ఎవరి జీబులెంటనో
తిరుగుతాండు”

తర్వాత ఆమెతో మాట్లాడే శక్తి నశించిందతనికి.

సీటుకు చేరగిలబడి కళ్ళు మూసికొన్నాడు.

అతని కెప్పుడూ ఇట్లాంటి స్థితి ఎదురు కాలేదు.

ఇంతకు ముందెప్పుడూ ఇలాంటి సంఘటనల్ని ఎదుర్కోలేదు.

తన దృష్టిలో అది చాలా చిన్న ఒప్పందం.

అతను మామూలు రైతే. కాకుంటే యీమధ్య తనవాళ్లందరి ప్రేరణ మీద రాజకీయాల్ని
పూసుకొని ప్రెసిడెంటు దృష్టిలో దోషి అయ్యాడు.

చిన్న ఖరీదుకే... కేవలం ఐదువేలకే తనకు ఒప్పందం కుదిర్చాడు ప్రెసిడెంటు.

డబ్బుతో కటకటలాడే పరిస్థితిలో ఆ అవకాశం.

కేవలం ఐదువేలకే... ఐదువేల వెనక ఇంత చరిత్ర వుంటుందని తనూహించలేదు. ఓ యింటి యజమాన్ని చంపిందీ, అతని భార్యను పిచ్చిదాన్ని చేసిందీ, అతని కొడుకు భవిష్యత్తును అంధకారంగా మార్చిందీ, కూతుర్ని సుడిగాలిలో చిక్కిన వగుడాకులా తిప్పుతోంది ఆ ఐదువేలే. ఆ చిన్నమొత్తానికి యింత పవరుంటుందని తనకెప్పుడూ అర్థానికి రాలేదు.

చేసిన పనిని గురించి తానెప్పుడూ పునర్విమర్శ చేసికోడు. వాళ్లగురించి వినేందుకు పొరబాటున కూడా ప్రయత్నించడు. ఇదిగో...ఇప్పుడొచ్చి పడింది యీ చిక్కు సమస్య. అతని మెదడునిండా సముద్రాలు పోటెత్తుతున్నాయి.

పాప కళ్లు మూసికొని అలాగే నిద్రలోకి జారుకొంది.

బస్సు వేగంగా సాగిపోతోంది. గమ్యస్థానానికి దగ్గరవుతోంది.

ముందుసీటు ముసలాయన బ్రహ్మాంగారి తత్వాల్ని పాడటం ఆపలేదు.

ఎవడో తాగుబోతు, కండక్టరుతో వాదనకు దిగాడు. “నువ్వు టికెట్టు అడిగినవు గాబట్టి నేనియ్యను. అడక్కుంటే యిసిరిపారేద్దును. నేను టికెట్టు యియ్యలేనంత పనికిమాల్సోన్నను కొన్నెవా? నా పంచెకట్టు సూడు, నా మీసం సూడు, నాయేసెం సూడు. నన్నే టికెట్టు అడుగుతవా?” అంటూ.

బస్సులోని గందరగోలమేది తలకెక్కలేదు ‘అతని’కి. గర్భవతి కేకలు కూడా అతని మెదడులోకి జొరబడలేదు.

పాపమీది ఆలోచనలు అతన్ని అతలాకుతలం చేశాయి.

తనెందరి తలకాయలో లేపాడు. వాటి వెనకాల నుంచి ఇట్లాంటి చరిత్రలు తననెప్పుడూ వెదక్కొంటూ రాలేదు.

సారాయి, రాజకీయమూ కలిసిన విషపు మత్తులో అలవాటుపడ్డ యీ వృత్తే తనకిప్పుడు జీవనాధారమైంది. నర్సింహారెడ్డి మంత్రిగా ఉన్నప్పుడు తాము ఓ వెలుగు వెలిగారు. గ్రామ నాయకుల నించి మంత్రులదాకా తమ లక్ష్యానికి తిరుగుండేది కాదు. గురిబెట్టారంటే తల తెగిపడినట్టే.

తన రాజకీయావసరాలకు నర్సింహారెడ్డి తమను బాగానే వాడుకొని వదిలేశాడు.

అలవాటుపడ్డ పని, కాయకష్టం చేసి జీవించేంత ఓపికలేని బతుకు. జీవితమిలా గడచిపోతూ వుంది - సారాయి మధ్య - నెత్తురు మధ్య.

తన చేతి వాటానికి ఎందరి తలకాయలు రాలిపోయుంటాయో! తనకు సంబంధంలేని ఎన్ని జీవితాలు ఆరిపోయుంటాయో! పనికిముందు వాళ్లను గురించి వినేదిలేదు. పని తర్వాత వాళ్ల వెనక కుటుంబాన్ని గురించి ఆలకించేదిలేదు. అదే పనిగా వచ్చి చెప్పబోయినా చెవివొగ్గేదిలేదు. కరువులోపడి నలిగే తమకు బతుకుదెరువు మార్గంగా యీ పనిని అప్పజెప్పేటపుడు అంత కఠినశిక్షణ ఇచ్చాడు మరి నర్సింహారెడ్డి!

ఇప్పుడోపిల్ల వచ్చి ఓ పెద్ద చిక్కుప్రశ్నలా తనపక్కన కూచుంది. వినకూడని విషయాన్ని వినేటట్లు చేసింది.

ఈ షాక్ నుంచి బయటపడాలంటే నిషా ఎక్కించాల్సిందే.

తను ఒప్పందం చేసికొన్న పనిని పూర్తి చేసుకోవాలంటే సారాయి తాగాల్సిందే.

తలంతా గజిబిజగా తయారైంది అతనికి.

మందుపడకుంటే ముక్కలై రాలిపోతూ వున్న మెదడు మళ్ళీ ఒకటిగా అతుక్కోదు. గమ్యం దాకా ఆగలేదు. మధ్యలో దిగి తాగాల్సిందే.

తొడమీద మెత్తగా తట్టినట్లుగా అన్పించి కళ్లు తెరిచి అటుకేసి చూద్దామని విరమించుకొన్నాడు. 'బహుశా పాప ఏదో రాగం దీస్తూ పొరబాటున తన తొడమీద దరువేస్తూ ఉంటుంది'.

కొంతసేపయింతర్వాత మళ్ళీ అదే స్పర్శ. ఆ వెనకే పిలుపు.

కళ్ళు తెరిచి ఆమెకేసి చూశాడు.

“నువ్వేడకు బోవాలి?” అడిగింది.

“గిద్దలూరు” చెప్పాడు.

“పోరుమాల దోవన్నేనా?”

“ఆ...”

ఆ పాప కళ్లలో మెరుపు కన్పించింది.

“పోరుమాలలో నాకెవరూ తెల్లు. నాతోబాటు నువ్వు దిగి, మాయమ్మను ఎతుకులాడి సూపీన్నా!” అడిగింది.

అతను మళ్ళీ సీటువెనక్కి జారగిలబడ్డాడు.

మరో గంటలో తను గిద్దలూరు వెళ్తాడు. తర్వాత గంట సమయం కూడ పట్టదు తన పనయిపించుకొనేందుకు.

“నిన్న పొద్దున నద్దిబువ్వు తిన్నె, మాపిటేల మాయన్న జీవుకుపోతా వదిరూపాయలిచ్చిండు బువ్వుదినమని. నేనదిపెట్టుకోని పొద్దున్నే బసెక్కినా, మాయమ్మన్నాడాలన్నా!” ఆమె గొంతు దీనంగా పలికింది. అతని చూపుల్ని వడేసి లాక్కొని తనకేసి తిప్పుకొని, తన కనుకొలుకుల్లోంచి జారే కన్నీటి బిందువుల్ని చూపించింది.

అతని గుండె జలదరించింది.

అప్పుడే ఆడాళ్లమధ్య ఒక్కసారిగా కలకలం రేగింది. గర్భిణీ స్త్రీ సీటు చుట్టూ చీరల్ని పరదాలుగా చుట్టారు.

కొద్ది నిమిషాల తర్వాత కెవ్వుమనే నవజాత శిశువు కేకలతో బస్సంతా పులకరించింది.

బస్సు పోరుమామిళ్ల చేరింది.

అతను పాపకేసి చూశాడు.

నిర్మలమైన ఆమె కనుకొలుకుల్లోంచి కన్నీటి బిందువులు చెంపల మీదుగా తేమదారుల్ని దిద్దుతున్నాయి.

“మాయన్న కనపడే మల్లా బువ్వుకు లెక్కిస్తుడు. దాన్ని నీకు శార్జీకి ఇస్తాలేన్నా! సూపిజ్జారాన్నా!” లేచి చేయిపట్టుకొంది పాప.

ఆప్రయత్నంగానే తన చేతిలోని కండువతో ఆమె కన్నీటిని తుడిచాడు అతను. మెల్లగా ఆమె వెనక కదిలాడు.

బస్సు దిగుతూ ప్రసవమయిన సీట్లోకి తొంగి చూశారు.

ఎర్రగా, ముద్దుగా ఉన్న శిశువు.

బస్సు దిగుతూనే అటు ఇటు చూశాడు, ఆమె కేమయినా కొనిచ్చి ఆకలి తీరుద్దామని.

ఎదురుగా తోపుడుబండి. దానిపైన అరటిపళ్ల కుప్పలు.

వాటిని చూసిన తక్షణం అతని మెదడులో విస్ఫోటనం రేగింది. చేసికొన్న ఒప్పందం అతని చెంప 'చెక్' మనిపించింది. బండినిండా అరటి గెలలతో పల్లెనించి గిద్దలూరుకువచ్చే రైతు తన కళ్లముందు కదలాడాడు. టౌను పొలిమేరల్లోనే అతన్ని అటకాయించి నొగల్గించి కిందకు లాగి ఒక్కవేటుతో తలనరికి, ఏర్పాటు చేసికొన్న జీపులోనో, మోటారు బైకులోనో పారిపోయి వచ్చే వ్యూహం కళ్లెదుట ప్రత్యక్షమైంది. తీసికొన్న అడ్వాన్సుతో వారంరోజులుగా తాగిన మందు, తిన్న ఆహారం, పిల్లలకు కట్టిన స్కూలు ఫీజులు, పెళ్లాం ఒంటిమీది బట్టలూ దృశ్యాలు దృశ్యాలుగా మెదడునిండా కదలాడాయి.

చిటికెన వేలు పట్టుకోబోతూ వున్న పాప ప్రయత్నాన్ని భంగపరుస్తూ పెద్దపెద్ద అంగలేసికొంటూ నేరుగా బస్టాండు పక్కనే ఉన్న బ్రాందిషాపులోకి అడుగేశాడు.

అతని తలలో పెద్ద గందరగోళంగా ఉంది. కర్తవ్యాన్ని విస్మరించబోవటం అతనికే వింతగా వుంది. చేసికొన్న వొప్పందాన్ని కాదనటంగానీ, వాయిదా వేసికోవటంగానీ తన జీవితంలో ఎప్పుడూ జరగలేదు.

తన గురికి బలికాబోయే అతను బీదరైతే కావొచ్చు. గెనిమల వద్ద వచ్చిన చిన్నతకరారే అతని పానాలమీదికి వచ్చుండవచ్చు. అవన్నీ తనకు అనవసరం. కిరాయి తీసికొన్నాడు కాబట్టి అతన్ని చంపిరావాలి. కిరాయి ఇచ్చినవాడు తన బంధువేమీకాదు. రేపు మరొకడు వచ్చి వీడిమీదనే పని కానీమన్నా సందేహించేది లేదు.

'వందల్లో ధరపలికే గేనిమ కోసం వేలు ఖర్చు పెట్టుకొనే ఇతనూ, ప్రాణాలు పోగొట్టుకొనే అతనూ'

'రం' బాటిల్ అందుకొన్నాడు అతను.

అది తాగితేగాని తన మెదడు పన్నేయదు. అనుకొన్న పనిని అనుకొన్నట్లుగా చేసేందుకు సహకరించదు.

అక్కడే బాటిల్ ఓపెన్చేసి గ్లాసులోకి వొంపుకోబోతూ వుండగా 'పాప' వచ్చి అతని ఎదురుగా నిల్చింది. "అన్నా!అన్నా!" అంటూ అతన్ని చేత్తో తాకింది.

ఆమె గొంతులో ఏదో ఆదుర్దా.

కళ్లల్లో కన్నీటి అలికిడి.

ఏమన్నట్లుగా ఆమెకేసి చూశాడు.

"అన్నా మాయన్నను పోలీసోల్లు పట్టకపోతానన్నా!" ఏడుస్తూ చెప్పింది.

వంచబోతూవున్న బాటిల్ను అలాగే ఆపాడు అతను.

"అన్నా! మాయమ్మను సూపిజ్జారాన్నా!" ఎక్కిళ్లమధ్య అడిగింది ఆమె.

బాటిల్కు మూత బిగించి సంచిలో వేసికొని షాపులోంచి బైటకు నడిచాడు.

తను దిగిన బస్సు ఇంకా బస్టాండులోనే ఉంది. మరో ఐదు నిమిషాల్లో కదలవచ్చేమో! టిఫిన్ చేసేందుకు వెళ్లిన డ్రైవర్ కండక్టర్లు ఇంకా వచ్చినట్టు లేదు.

"మాయన్న ఎవరిమీందనో బాంబులేసిండంట అన్నా. అందరూ అనుకుంటాండ్రు."

అతన్నించి సమాధానమేదీ రాలేదు.

"మాయన్న కూడా సారాయి తాగుంటాడా?" అతనికేసి తలెత్తి అడిగింది.

ప్రశ్నార్థకంగా ఆమె కళ్లల్లోకి చూశాడు.

“బాంబులెయ్యాలన్నే, మనసల్ను పోడ్చాలన్నే ముందు సారాయి తాగాల్సింటనే!”
ఉలిక్కిపడ్డాడు అతను

“ఎవరు జెప్పినను?”

“మా నాయన సెబుతావున్నెడు”

“అబ్బే.... అదేంటే.... తాగినోల్లంతా పొడుస్తారా?”

“పొద్దే వోల్లంతా తాగే పొడుస్తారంటలే...”

సమాధానం కోసం తడబడ్డాడు. “ఇదోయీ చిల్లర తీసపోయి పండ్లు కొనుక్కొని తిను” జేబులోంచి చిల్లర నాణేలు తీసి ఆమెకేసి చాపాడు.

“నాకొద్దు, మాయమ్మన్నాడాల. మాయమ్మ నాకు బువ్వ దెచ్చి పెట్టది.”

“సూజ్జంటే. ముందు పండ్లు దిను.”

అతని కళ్లలోకి ఆశగా చూసింది. “నువ్వు పోలేదా?” అంది.

“యాడికి!”

“యాడికో.. ఎవర్ని పొద్దడానికో?”

దొరికిపోయినట్టుగా ఆమెకేసి చూశాడు.

ఏ ఆధారం లేని, ఎవరూ తోడులేని ఈ పాప నిలువెత్తు ప్రశ్నార్థకమై నిలబడటం ఇబ్బందికరంగా ఉంది.

ఆమె అన్న అనుకోకుండానే తన దారిలోకి వచ్చాడు.

తను చంపబోయే రైతు అతని కళ్లముందు మెదిలాడు. బైటి ప్రపంచమంటే ఏమిటో తెలీని భార్యాపిల్లలున్నవాడు.

‘అతని పిల్లలు కూడా రేపు వీళ్లలాగే....’

‘తనపిల్లలయితే మాత్రం?’

అరటిపళ్ల బండి వద్దకు వెళ్లబుద్ధి కాలేదు అతనికి.

నేరుగా ఆపిల్ పళ్ల బండి వద్దకు నడచి నాలుగు పళ్లను కొన్నాడు. రెండు నీళ్ళు టెంకాయలను తీసుకున్నాడు. షాపతను కాయ నరకబోతుంటే వద్దని వారించి సంచితో వేసుకున్నాడు.

అతను ఎక్కి వచ్చిన బస్సు బస్టాండు లోంచి కదిలి దుమ్ము రేపుకొంటూ వాళ్లను దాటి వెళ్లింది.

పెద్దగా ఒకసారి నిట్టూర్చి పాపచేతిని పట్టుకొని దగ్గర్లోని స్కూల్ గ్రౌండ్ లోకి తీసి కెళ్లాడు. అక్కడొక మూలగా ఇద్దరు కూచున్నారు.

పిడిబాకుతో ఆపిల్ పండ్లను చీల్చి పాపకు అందించాడు.

సంచితోని వేట కొడవలితో టెంకాయ తల పగులగొట్టి పాప నోటికి అందించాడు.

“భలే... భలే.. బాగుందన్నా!... యీ కత్తులు ఇందుకూడా పనికొస్తయా!”

ఆనందంగా, ఆశ్చర్యంగా అంది పాప.

ఆమెకేసి తన్మయంగా చూస్తుండిపోయాడు అతను.

◆ వార్త సందే - 26.3.2000 ◆